




25 години
ПОПРАВЕДЕН СВЕТ
ЗА ДЕЦАТА

Прва детска амбасада во светот Меѓаши

**“СИТЕ ИДЕАЛИ НА СВЕТОТ
СЕ ПОМАЛКУ ЗНАЧАЈНИ ОД СОЛЗИТЕ НА ЕДНО ДЕТЕ”**





**"ALL IDEALS IN THIS WORLD
ARE MEANINGLESS FROM THE TEARS OF A CHILD"**

КОГА ПРЕД 25 ГОДИНИ СЕ ОФОРМИВМЕ ЗА ДА ИМ ПОМОГНЕМЕ НА ДЕЦАТА ПОГОДЕНИ ОД ВОЈНАТА ВО БОСНА И ХЕРЦЕГОВИНА, НЕ ЗНАЕВМЕ ВО ШТО СЕ ВТУРНУВАМЕ, СО КАКВИ ПРЕДИЗВИЦИ ЌЕ СЕ СООЧУВАМЕ, КАКО СО НИВ ЌЕ СЕ СПРАВУВАМЕ. НЕ МОЖЕВМЕ НИТУ ДА ЗАМИСЛИМЕ ШТО НЌ ОЧЕКУВА. ТАКА ДОЈДОА И БЕГАЛЦИТЕ ОД КОСОВО ВО 1999 г., ВНАТРЕШНО РАСЕЛЕНИТЕ ДЕЦА ОД КОНФЛИКТОТ ВО 2001 г. ВО МАКЕДОНИЈА. СЕГА И ДЕЦАТА БЕГАЛЦИ ОД СИРИЈА.

Првата детска амбасада во светот Меѓаши од нејзиното основање во април 1992-та до денес, заедно со работниот тим, активисти/активистки за детски права, мировни работници и волонтери се борат за почитување на правата на децата во Македонија и градење на култура за мир од најрана возраст. Споредбено проблемите кои ги имаа децата во деведесттите и денес навидум се различни, но фактички мене ми изгледаат исти. На почетокот, во првите 10 години од оформувањето главна задача ни беше да се згрижат децата бегалци погодени од војната во Босна и Херцеговина, Косово и конфликтот во Македонија, а денес главно фокусот ни е на заштитата на децата од насилство и злоупотреби, но и мобилизирање на јавното мислење и мобилизирање на институциите за децата бегалци, особено оние деца кои патуваат без придружба или се жртви на криминалните структури.

Во меѓувреме срушивме многу табуа. Го срушивме молкот на страдањето на децата од сексуална злоупотреба, од физичко насилство, за проблемите кои ги имаат кога нивните родители се разведуваат, од тагата поради тајноста посвоените деца да немаат пристап до нивните биолошки родители, од секојдневните проблеми со кои се среќаваат децата, од меѓуврсничкото насилство, од тоа дека сè уште има деца без извод од матична книга на родените, деца чиј труд се злоупотребува, деца кои не се вклучени во основното образование или се спречени да го завршат истото.


Мигрантската криза и балканската рута каде транзитираа илјадници деца бегалци како повторно да нè врати на почетоките на нашето основање кога водевме грижа за помош и поддршка на децата погодени од војната во Босна и Херцеговина. Последната бегалска криза, впрочем, ме врати кон нашите почетоци. Војната во Сирија во која загинаа илјадници деца ме потсети на песната „Деца божји“, опеана на детскиот фестивал „СИДО“ во почетоките на деведесеттите години. Со порака да нема војни, опеана во стихови – „...Деца божји, запрете ги војните со молитви за мир“. Таа песна ме потсети и на повелбата на Првата детска амбасада во светот Меѓаши каде е посочено дека: „Децата се посебен народ. Децата не се национални и верски војсководители. Тие се еден народ кој никогаш не извел револуција или контрареволуција, ниту пак повел војна. Децата не се ни класно ни национално прашање, децата се прашање над сите прашања. Тие се народ кој најмногу страда во воените судири и човековите трагедии. ДЕЦАТА СЕ САМО ДЕЦА.“

Децата ниту ги започнуваат ниту ги водат војните. Војните ги почнуваат возрасните. Кога би можеле возрасните барем еднаш да се сетат кога биле деца, на нивната безгрижна игра, радост и среќа, во сè што тогаш верувале и мечтаеле, верувам дека светот би бил поинаков. Верувам дека светот би бил детски, без насилство, без омраза, со многу љубов, верба и надеж за искрена и детска љубов која може да царува и да го исполни универзумот со многу позитивна енергија и среќа. Војните веднаш би престанале и би царувале детството и другарството.

И сосема за крај, Првата детска амбасада во светот Меѓаши во континуитет во истражувачкиот извештај „Довербата во Македонија“, што се однесува на „Довербата во граѓанското општество“ и „Познавањето и мислењата за граѓанските организации“ е на прво место во однос на довербата како граѓанска организација кај граѓаните. Таа доверба треба да се заслужи, оправда, но и да се потврди. Тоа е социјален капитал на кој ДЕТСКАТА АМБАСАДА Меѓаши е горда, но треба и мора истото да го потврдува сега и во иднина. Таа доверба што ни ја даваат граѓаните е енергија што нè движи кон отворање, иницирање и решавање на општествени проблеми заедно со многу поединци заеднички да направиме активности за општествени промени, во интерес и пред сè за децата.

М-р Драги Змијанац

Основач и претседател на
Првата детска амбасада во светот Меѓаши




Извадоци од дневник



Не сакам и не можам да бидам нем сведок на ужасните слики што секојдневно ги гледаме на екраните. Стапив во контакт со Детската амбасада од Сараево, со г. Душко Томиќ и му ја искажав мојата подготвеност за проширување на оваа благородна идеја и во Македонија. Можеби ќе ми дадат шанса...

октомври
1991

Го примив официјалниот документ за отворање на Детската амбасада за Република Македонија. Веднаш наидов на пречки. Новите идеи кај нас тешко се прифаќаат. За среќа сретнав некои луѓе кои беа подготвени да се ангажираат и тоа ме охрабри...

февруари
1992

...Во БиХ започна војна. Прво не ме пуштаа во МРТВ, но потоа едвај и без какви било размислувања дадов апел на Македонското радио и ТВ-дневник за прифаќање на деца од Сараево. Го дадов и мојот домашен телефонски број. Тогаш ни најмалку не бев свесна што сè ќе се случува... Цела недела телефонот постојано звонеше... Стотици семејства и поединци се јавија за прифаќање на децата... Нашиот дом беше претворен во „собирен центар“ каде што доаѓаа оние што не можеа да нè добијат по телефон...

април
1992

Сите бевме исцрпени... сопругот, децата, но за среќа ни помагаа и некои непознати луѓе (како да ги познавам цел живот). Не беше лесно, а мораше да се издржат и многу непријатности и неправдини... „Кој те овластил да дадеш апел?“, „Политички маркетинг“, „Зошто токлу ти?“... а добив и отказ од работа!

На 29 април го одржавме Основачкото собрание на Генералниот конзулат на ПРВАТА ДЕТСКА АМБАСАДА во светот за Република Македонија.

мај
1992

Тешко е да се опише што се беше потребно да се стори за да заживее идејата на Детската амбасада во Република Македонија, а и пошироко. Единствено што можам е да им се заблагодарам на сите што не поддржаа и ни помогнаа и на оние кои сеуште несебично ни помагаат...

април
1993

Тешко е да се опише што сè беше потребно да се стори за да заживее идејата на Детската амбасада во Република Македонија, а и пошироко. Единствено што можам е да им се заблагодарам на сите што нè поддржаа и ни помогнаа и на оние кои сè уште несебично ни помагаат...

април
1993

Посебно им заблагодарувам на амбасадорот Коле Ангеловски и на мојот сопруг и колега Драги Змијанац за несебичната поддршка од почетокот до денес...

**Годишник „Ние сме иднината“ 1993 г., бр. 1*

Гордана Пирковска-Змијанац

Основачка на Детската амбасада Меѓаши во Македонија



СОБА 315

(1992 во просториите на Илинденска б.б.)

*Гордана Пирковска Змијанац, Методија Најчевски,
Амира Базариановиќ и Хемко*



КОЛЕ АНГЕЛОВСКИ

Амбасадор

Кога ќе споредиш, можеби и не се многу 25 години, но сè она што го направи Детската амбасада за овие 25 години значи многу, значи многу за сите тие деца на коишто на некој начин им помогнавме, ги згриживме, поразговаравме со нив, се дружевме со нив, учествувавме во нивните проблеми, болки, маки и мислам дека Првата детска амбасада Меѓаши како организација е нешто што ќе остави траен белег во животот на цела Македонија.

Сигурно дека првите години кога беснееше војната во Југославија, кога првите бегалци дојдоа, сигурно дека беа извонредно тешки за сите нас што волонтерски, со голема љубов одвоивме време, знаење, моќ и сè она што го направивме на тие несреќни луѓе да им се помогне. Овде во еден момент имаше 60 000 бегалци во Македонија – 60 000 судбини трагични, тешки, потресни. Секојдневно се соочувавме со неверојатни приказни, неверојатни трагедии, но ете тоа фала Богу заврши, се смири работата и некако Детската амбасада се сврте кон она што е да речеме и некоја главна цел, а тоа е во услови на мир да им се помогне на децата за остварување на нивните права, за остварување на она што е голем проблем сега во Македонија, а тоа е недоволната посетеност на училиштата, за тие 18 000 деца коишто не одат на училиште, децата на улица, па преку сите овие работилници што ги има Детската амбасада, сè она што се прави..

Би сакал на некој начин да ги поздравам, да им честитам, пред сè на Драги и на Гордана Змијанац, коишто еве овие 25 години издржаа во една неверојатна борба, на сите оние волонтери, на сите тие луѓе што пројдоа низ Детската амбасада и што сè уште одвојуваат од своето работно време да се посветат на децата, да се посветат на доброто на децата, да се спречат што е можно повеќе сите оние неубави работи што им се случуваат на децата.

Што се однесува до децата се надеваме дека уште долго, барем следниве 25 години сè уште ќе бидеме совест на ова општество и на оваа држава.



Сè почна пред 25 години, во едно турбулентно и воинствено време. Во тој миг, сè уште недооформената Прва детска амбасада Меѓаши за Република Македонија се соочи со почетокот на босанската војна. Детската амбасада Меѓаши од Босна се обрати со апел до сите свои членки да помогнат во спасување на децата од воените жаришта. Гордана Пирковска-Змијанац, координаторка на Детската амбасада Меѓаши во Скопје, уште истиот ден преку медиумите упати порака за згрижување на децата од Босна и Херцеговина:

„Граѓани на Македонија, вие сте на потег. Покажете ја вашата хуманост и подготвеност да им се помогне на оние на коишто им е најтешко во овие моменти - децата. Сите заинтересирани може да се јават на телефон 091/ 317- 815“.

На апелот одговорија огромен број семејства, но и институции како детски одморалишта, домови, хотели, Црвениот крст, Министерството за труд и социјална политика, како и многу невладини организации. Во истиот миг беа згрижени илјадници деца, жени, стари луѓе. Во текот на наредните две години Меѓаши за своите босански „голготци“ обезбеди храна, образование, медицински прегледи, часови по изучување англиски јазик, културно-забавен живот итн. На овој начин Македонија и НВО-секторот на светот му покажаа висока граѓанска свест и човечност.

По извесно време, поточно во 1993 - 1994 година голем број од бегалците од Босна заминаа во САД и во западноевропските земји. Во оваа преселба беа опфатени над 4 000 луѓе, од кои 2 500 беа деца. Сето ова беше овозможено преку контактите и услугите на Првата детска амбасада во светот Меѓаши (Македонија).



Кога го дадов апелот пред 25 години за прием на босанските деца, мислевме дека војната ќе трае 4 - 5 месеци, дека ќе ги прифатиме децата, ќе им помогнеме и потоа ќе си се вратат во нивните домови. Но, таа војна траеше 4 - 5 години, а по неа дојде косовскиот конфликт, па бомбардирањето на НАТО на Србија, па конфликтот во Македонија кога се посветивме на внатрешно раселените деца. Значи, сè до летото 2006-тата ние работевме со деца погодени од војна. И тогаш кога мислевме дека оваа голгота на детските души кои најмногу страдаат во време на војни заврши, се случи војната во Сирија. Илјадници деца бегалци поминаа низ Македонија, на 10 000 деца бегалци без придружба не им се знае трагот... Тогаш кога се формиравме, не мислевме дека тоа ќе биде толку болно и ќе трае толку долго.

Гордана Пирковска Змијанац

ИН MEMOPIAM

За жал, во периодот од 2012 до 2017 година нè напуштија тројца големи хуманисти кои ја помагаа работата и мисијата на Детската амбасада Меѓаши од самите почетоци. Сите тројца, Методија Најчески, Јово Димитријевиќ и Есма Реџепова ќе ги поаметиме како драги и големи луѓе.

Нека им е вечна слава!

Јово Димитријевиќ, почесен член на Колегиумот на Детската амбасада Меѓаши

За жал, нашиот драг Јово почина во Канада на 16 ноември 2016 г. Тој е познат како врвен спортски новинар од Босна и Херцеговина кој несебично се посвети на мисијата на Детската амбасада Меѓаши. Ќе го поаметиме по неговата ведрина, смисла за хумор, поддршката и охрабрувањето кои ни ги даваше постојано. Посебните луѓе, и кога не се на овој свет, остануваат да живеат во нашите срца.

Методија Најчески, почесен член на Колегиумот

Нашиот драг чичко Мето нè напушти во 2012 г. Во годините на војна кога врските на бегалците со нивните најблиски во Босна и Херцеговина беа прекинати, тој со неговата радио-станција беше единствениот спас. Благодарение на неговиот бескраен ентузијазам и добрина, тој и неговата Блага им помогнаа на илјадници семејства во времето на тешката војна да стапат во контакт.

11 декември 2016 г. почина Есма Реџепова-Теодосиевска, почесен генерален конзул на Првата детска амбасада во светот Меѓаши

Есма за првпат во Детската амбасада Меѓаши. Како вчера да беше, 13 април 1992 г. И се јавивме да дојде со нас на аеродром оти бегалците ќе пристигнат утре. Да ги пречекаме. „Секако пиле дека ќе дојдам“ – рече. Плава Лагуна беа спремни, му се јавивме на Вања Битољану дали е сигурно дека авионот што вети дека ќе тргне за Сараево е обезбеден. Коле Ангеловски повторно преговараше и информацијата беше потврдена. Утрентата со Есма заедно тргнавме кон аеродромот каде слета авионот со 155 мајки со деца. Набрзо потоа Есма и Стево станаа почесни конзули на Детската амбасада Меѓаши. На 1 јуни 1992 г. тие одржаа хуманитарен концерт и обезбедија парични средства во износ од 186 000, 00 ден. кои беа дадени за децата бегалци сместени во детското одморалиште „Страхил Андасаров“ во село Љубанци – Скопје. Оттогаш секогаш кога ќе затребаше Есма, беше тука. Кога се работеше за хуманитарна активност, таа не се двоумеше. Беше жена со добрина. Жена со големо срце колку планина и по тоа ќе ја поаметиме и ќе остане во нашите срца, засекогаш. Почивај во мир, кралице!

Од овој период спомените се проектираат во бесконечна низа. Тоа беше време на солзи, маки, преградки, очај, време на изгубени деца... Во буквална смисла на зборот – изгубени деца. Ќе се потсетиме на едно такво дете преку текстот на сараевскиот новинар Јово Димитриевиќ.

ДЕМИР ЈА НАЈДЕ МАЈКА СИ



Октомври, '92. Дожливо време. Во собата 315 од некогашната Це-Ка на Македонија сместен е Генералниот конзулат на детската амбасада за Република Македонија. Вообичаена атмосфера. Телефоните звонат. Во малиот простор сместени се десетина луѓе - Драги и Гордана Змијанац, режисерот Коле Ангеловски, актерот Миралем Зупчевиќ, десетици волонтери. Луѓе со многу трпение. Секој што дошол мора да биде сослушан. На многумина ќе им се помогне, посебно на децата. На вратата се појави едно момче со бистар поглед, но тажно и преплашено. Прашува: **„Ова ли е амбасадата за нас децата?“**. Гордана (Змијанац) му одговара потврдно, а момчето ја почна својата приказна:

„Ја барам мајка ми. Од Горажде сум. Татко ми остана во Босна, а јас со мајка ми и брат ми дојдовме овде. Пред два месеца во возот кај Куманово ја изгубив мајка ми. Слушнав дека е некаде во Скопје, а можеби и не е... Се викам Демир и ве молам помогнете ми...“ Му понудија сок. Не сака. Не сака ни сендвич. Си ја сака мајка си. **„Саима, Саима се вика мајка ми“**, кажува низ солзи...

Луѓето од Амбасадата почнуваат да вртат по телефоните. Гордана на едниот, Миралем на другиот. Се јавуваат по центрите за бегалци. Го бараат кампот на Водно. Им кажуваат дека таму има една Саима. **„Ве молам најдете ја,**

а ние ќе чекаме“, порачува Гордана. Чекаме. Сите бараат, сите апелираат, но Саима никаде ја нема. Да не се преселила на друго место, си велиме. Овде ни беше последната шанса. Демир почнува да плаче. И таман кога веќе сакавме да ја прекинеме линијата, некој од другата страна на телефонот викна: **„Чекајте, еве ја.“** Демир ја зеде слушалката и по десетина секунди слушнавме крик: **„Мајко, мајко...“**

По неполн час во Детската амбасада Демир и мајка му се гушкаа...



Демир Ајвази
денес живее во САД



Јово Димитриевиќ

МИСИЈАТА ПРОДОЛЖИ ЗА ВРЕМЕ НА КОНФЛИКТОТ ВО КОСОВО (1999) И МАКЕДОНИЈА (2001)

Првата детска амбасада во светот за Република Македонија Меѓаши беше активна и посветена на децата за време на косовскиот конфликт (1999-2000 година). Во камповите Радуша, Стенковец 1 и 2, Непроштено, Радуша, Бојане и Чергане, волонтерите/волонтерките на Амбасадата секојдневно организираа спортски, ликовни, образовни и творечки активности за децата бегалци.



Меѓаши се вклучи во несебично давање помош и за време на војната во Македонија (2001 година). Во акцијата влегоа над стотина волонтери/волонтерки кои во прифатилиштето на Прва детска амбасада во светот Меѓаши згрижија 16 раселени лица (од кои 8 беа деца) од кризните региони во Македонија.

Во ова прифатилиште се родија Александар, Марија, Никола...

„Ние живеевме во Арачиново, куќата ни беше срушена, но она што ги замени сите стравови и неубавини беше раѓањето на нашето чедо по 8 години живот без рожба. Бевме сместени во Меѓаши, а ангелчето наше и гостопримливоста на домаќините ни помогнаа да истраеме.“

Секојдневно, раселените деца од тетовско, кумановско и Арачиново овде добиваа љубов, образование, забава и игра. Ученичката Санела се сеќава на тоа време:

„Многу добро го паметам моментот кога дојдов во Првата детска амбасада. На почетокот бев тажна и ми недостасуваше домот, не спиев навечер и се прашував себеси дали некогаш ќе се вратам дома. Тука, во Меѓаши времето бргу ни поминуваше и тагата полека одминуваше. Во Амбасадата има многу работилници како: литература, драма, уметност, англиски јазик, француски јазик, математика и компјутери. Јас се дружев со сите деца, но најголем дел од времето поминував на компјутер. Благодарение на Меѓаши јас навистина ги проширав своите знаења за многу корисни нешта“.

„Беше многу тешко да се заборави моментот кога јас и моето семејство го напуштивме нашиот дом, бегајќи од виорот на војната. Во моментите на тој ужас, во рамките на Меѓаши се најдов себеси и преку активностите со кои бевме преокупирани успеав 'да останам на земја'“ - Ивана 12 години.

Луѓето кои тогаш беа прифатени од Детската амбасада Меѓаши сега се вратени во своите домови. Некои од нив тоа го сторија дури во 2006 година, по петгодишен престој во Меѓаши. Тие велат дека никогаш нема да ја забораваат подадената рака во мигот кога најмногу им требаше.



ПРВАТА ДЕТСКА АМБАСАДА ВО СВЕТОТ МЕЃАШИ Е НА ПРВО МЕСТО ВО СПРОВЕДЕНИТЕ ИСТРАЖУВАЊА ЗА ДОВЕРБАТА ВО ГРАЃАНСКИТЕ ОРГАНИЗАЦИИ

Првата детска амбасада во светот Меѓаши по петти пат е на прво место во однос на довербата од граѓаните или позитивни наспроти негативни ставови за граѓанските организации според истражувањата спроведени последниве години од страна на Македонскиот центар за меѓународна соработка. Извештаите се засноваат на наодите од истражувањата спроведени со теренски анкети – интервјуа „лице в лице“ во домаќинствата на репрезентативни примероци.

СЕ ОФОРМИ СОС - ТЕЛЕФОНОТ ЗА ДЕЦА И МЛАДИ – 1993

СОС-телефонот за деца и млади започна со работа една година по оформувањето на Амбасадата Меѓаши. Уште на самиот почеток се сретнавме со многу проблеми, но благодарение на упорноста и волјата, како и ангажманот на многубројните волонтери/волонтерки, СОС работи и денес. Нашиот СОС беше прв од таков вид во Републиката. Првите неколку години имавме обезбедено средства за професионално ангажирање на дежурни лица, така што работата се движеше без поголеми проблеми во тој поглед. Телефонот постојано свонеше. Но, и економската состојба на семејствата им дозволуваше на поголемиот број деца да се јавуваат и подолго да разговараат. По неколку години, работите почнаа

да се менуват. Сè потешко наоѓавме финансиски средства за основната дејност на СОС сервисот. Како што опаѓаше економската моќ на родителите така и бројот на повиците се намалуваше, особено во периодот на конфликтот во Република Македонија. Немавме средства ниту за обука на волонтерите/ките. Сепак, СОС телефонот за деца и млади успеа да го задржи својот континуитет.

Од самиот почеток СОС телефонот за деца и млади беше и остана база на податоци, индикатор за состојбата на децата во нашата држава. Податоците за сè поголемиот број јавувања поврзани со насилство врз децата, ја алармираа јавноста и мобилизираа повеќе организации да се посветат на поддршка на децата жртви на насилството.

СОС телефонот е неопходна поддршка на децата кои имаат проблеми, во тоа се убедени волонтерите/ките кои со години се покрај телефонот, само за да помогнат тогаш кога тоа е потребно. Затоа СОС телефонот за деца и млади истражува.



Децата СОС-телефонот го користат како средство за абреакција на своите потешкотии кои се наталожиле и кои не можат или немаат каде да ги соопштат. Чинот на информирање, пронаоѓање и јавување на СОС-телефонот, пред сè укажува на целноориентирана активност на детето, што значи ваквата активност може да ја спроведе само повозрасно дете, кое покажува поголема зрелост или пак е помогнато од некој повозрасен, кој не ја оправдува ситуацијата или состојбата во која се наоѓа детето.

Очекувањата на децата од СОС-волонтерот се дифузни и не се прецизни, тие не бараат совет, почесто бараат спасител, а на фантазматско ниво, поверојатно е дека се надеваат дека преку СОС-телефонот, кој има симболична функција како „надродител“, дека тој на некој начин ќе ги промени или ќе влијае на нивните родители, со кои обично децата кои се јавуваат имаат потешкотии. Во други ситуации кога се јавуваат деца кои имаат проблеми обично со својата училишна средина или со врсниците, тогаш тие од СОС-волонтерот го бараат она што како помош и разбирање не го добиваат од своите родители.



ДЕТСКИ РАБОТИЛНИЦИ

Детските работилници претставуваат можност децата од различна етничка припадност и со низок економски статус, заедно со другите деца да ја развиваат својата креативност и фантазија, односно да се даде придонес во создавањето еднакви можности. Сето тоа се реализира преку дружење и најразновидни активности според интересите на децата, а со употреба на соодветни прирачни средства. Во изминативе години од започнувањето со работа на Детските работилници, со пауза од 2010/11г., децата на возраст од 4 до 16 години можеа да посетуваат некоја од следниве работилници: англиски јазик, германски јазик, албански јазик, француски јазик, математичка, компјутерска, спортска, ликовна, како и ра-



ботилница за допишување, за применета уметност, литература, драма и бон тон, новинарска, детски права, едукација на човекови вредности, работилница по оригами, астрологија... Во работилниците како едукатори/едукаторки секоја година беа ангажирани над 30тина волонтери/волонтерки кои направија голема работа за над 3000 деца кои поминаа низ овие работилници.

БРАВО за сите нив!!!

ДЕТСКИ ТРУД

Во светот има повеќе од 250 милиони деца чиј труд се злоупотребува! Тоа значи 250 милиони деца без детство! Од нив 120 милиони работат со полно работно време! Останатите ја комбинираат работата со школување или други неекономски активности. Во поглед на полот, 140 милиони се момчиња, а 110 милиони се девојчиња. Во Македонија, за жал, не постојат конкретни податоци за состојбата со злоупотреба на детскиот труд. Бројката на деца кои не се вклучени во системот на образование во Република Македонија изнесува околу 18 000 деца, нашата проценка е дека голем број од нив се жртви на детскиот труд. Првата детска амбасада во светот Меѓаши како национален координатор на Светската асоцијација за борба против злоупотреба на детскиот труд (Global March Against Child Labor), секоја година спроведува активност базирана на Светската кампања „Global Campaign for Education“ за враќање на децата во училиште и вклучување на поголем број наставници со што би се овозможило квалитетно образование.





ДНЕВЕН ЦЕНТАР ЗА ДЕЦА КОИ НЕ ОДАТ ВО УЧИЛИШТЕ

Во Детската амбасада од јули 2007 до 2015 година беше активен Дневниот центар за деца кои не одат на училиште. На почетокот во него беа опфатени 35 деца од населбите Кланица и Картон маало во општина Аеродром, а сега околу 15-тина деца, бројот варира поради повеќе причини. На децата преку Дневниот центар им беше овозможено задоволување на основните хигиенски потреби (тука се бањаа), добиваа чиста облека и ужинка и посетуваа психо-социјални, едукативни и креативни работилници. Се работеше и на обезбедувањето на личната документацијата, а се правеа и напори овие деца да се вклучат во образовниот систем. И во овој сервис беа вклучени волонтери/волонтерки кои со многу љубов и грижа го разубавуваа животот на децата.





ЗНАЧЕЊЕТО НА ВОЛОНТЕРИТЕ/КИТЕ НА МЕЃАШИ

Првата детска амбасада во јавноста е препознатлива по големиот број волонтери. Секоја година во реализација на активностите на Детската амбасада беа вклучени голем број волонтери/волонтерки. Преку волонтирање се создава чувство на одговорност кон заедницата, кон децата и воопшто луѓето од сите возрасти, постојано освестувајќи ја важноста на вредностите како солидарност, заедништво, рамноправност, ненасилство, грижа за околината итн. На тој начин работејќи за другите градиме поправедно општество и истовремено работиме и за себе. Целта на волонтерското здружување е и унапредување и развој, промовирање на идејата за волонтерство и неговите вредности, организирање волонтерски акции, соработка со сродни организации, како во регионот така и пошироко, размена на волонтери, како и известувања до младите за можностите за волонтирање во Македонија и надвор од неа. Волонтерскиот ангажман им овозможува на младите луѓе да се вклопат во активностите на Меѓаши.

Нашите волонтери/волонтерки имаа можност да патуваат, да запознаваат нови луѓе, да научат нешто ново, да учествуваат на семинари, едукации, тренинзи и кампови од национален и интернационален карактер уште пред повеќе години, кога во Македонија тоа беше вистинска реткост.

Волонтерскиот центар при Младинскиот културен центар од Битола додели досега шест специјални сертификати за долгогодишен волонтерски ангажман на следните волонтери/волонтерки во Меѓаши и тоа на Јулијана Зоксимовска, Борче Стојановски - Џеронимо, Реџеп Раими, Методија Најчески, Роза Василевска и Милица Паневска.

МОНИТОРИНГ НА СОСТОЈБАТА НА ДЕТСКИТЕ ПРАВА ВО РЕПУБЛИКА МАКЕДОНИЈА

Првата детска амбасада во светот Меѓаши веќе 25 години ја следи состојбата со детските права во Република Македонија како и работата на државните институции и на единиците на локалната самоуправа во делот на нивно постапување кога се работи за заштита на децата и нивните права. Детската амбасада Меѓаши мониторира што преземаат овие институции како надлежни за да обезбедат почитување на детските права и како тие постапуваат во ситуации кога детските права се повредени, оспорени или загрозени. Ние го следиме имплементирањето на правата на децата во Република Македонија, особено на децата припадници на маргинализирани групи, ранливи групи деца. Мониторингот се врши преку редовните сервиси за директна помош и поддршка на децата како што се: СОС-телефон за деца и млади (бесплатна линија), бесплатна правна служба, детски работилници, дневен центар за деца кои не одат во училиште.



МИРОВНО ОБРАЗОВАНИЕ

Од самиот почеток до денес работата на Првата детска амбасада во светот „Меѓаши“ е посветена на мирот и неговото градење, почнувајќи од поддршката на децата бегалци од БиХ, децата бегалци од Косово, па внатрешно раселените деца во Македонија, многубројни други активности за поддршка на мирот работејќи во училиштата со ученици/ученички, професори/професорки...

Првата детска амбасада во светот „Меѓаши“ во април 2011 г. започна со спроведување на проект за Мировно образование заедно со партнерската организација KURVE Wustrow од Германија (<http://www.kurviewustrow.org/>) со која има долгогодишна соработка. Проектот има за цел промовирајќи ги мирот и ненасилството како основни вредности во воспитно-образовниот систем да укаже на потребата од поинтензивно вградување на мировното образование во наставните курикулуми.


Целта на мировните активности е да се сензибилизираат учениците за прашања од областа на комуникацијата и ненасилната разработка на конфликти, процеси на донесување на одлуки, како и да се иницираат и организираат мировни активности. Една од задачите на проектот е да ги охрабри учесниците за активен став во нивната средина, без насилство и со свесност за бројните видови неправди, дискриминации и насилства пренесувајќи им вештини и знаења кои се важни за градење на активен мир, граѓанско организирање и ненасилно дејствување.



Техники за кривна разработка на конфликти - Форум Театар и Танц театар (со членовите на Мировните клубови од гимназијата „Никола Карев“, СГУЦ „Здравко Цветковски“ и СМУГС „Д-р Панче Караџов“ - Скопје)

НАГРАДИ, СЕРТИФИКАТИ И ПРИЗНАНИЈА

Наградата е доделена на Првата детска амбасада во светот Меѓаши за долгогодишни постигнувања и посебен придонес во граѓанското општество и демократските вредности. Истата ја добивме во 2001 година од страна на Македонскиот центар за меѓународна соработка.



Првата детска амбасада во светот Меѓаши го доби сертификатот ISO 9001:2008 за систем за квалитет на менаџмент



Трета награда во активноста - „Игра“ Обединети нации 1999



AnGELO dell' Anno 2008

9-то издание, Манифестација „Ангел на годината“ Милано, Театар „Dal Verme“ 28 јануари 2008г.

Специјална меѓународна награда е доделена на м-р Драги Змијанац - основач и извршен директор на Првата детска амбасада во светот Меѓаши за интензивна и заслужена дваесет-годишна активност во поддршка на децата и меѓународни проекти. Наградата ја додели италијанскиот Црвен крст и Етичкиот центар „Монета за мир“.



Како резултат на досегашната соработка со Осигурување „Македонија“ АД Скопје - Виена Иншуренс Груп, на Првата детска амбасада Меѓаши ѝ беше доделена наградата „Гинтер Гејер за општествена свест“.

ПАРТНЕРСТВО ЗА ПОМИРУВАЊЕ ПРЕКУ РАН ДЕТСКИ РАЗВОЈ И ОБРАЗОВАНИЕ ВО ЕВРОПА

Во 2013 година Детската амбасада Меѓаши започна да го спроведува проектот „Партнерство за помирување преку ран детски развој и образование во Европа“ (ПРЕЦЕДЕ) кој е финансиран од Европската унија. Станува збор за регионален проект кој се спроведува во неколку земји во регионот и е насочен кон градење на мирот и помирувањето преку работа со децата уште на предучилишна возраст.

Во текот на наредните четири години, преку ПРЕЦЕДЕ програмата се овозможи непосредна работа со децата на рана возраст во вкупно единаесет градинки, со што се втемелија и вградија вредности кои кај децата поттикнуваат и негуваат независност, креативност, иницијативност, одговорност кон себе и кон околината, прифаќање и почитување на различните од себе и солидарност.

Како резултат на заложбите на Меѓаши, ПРЕЦЕДЕ се вовеле во рамките на Програмата за развој на дејноста за заштита на децата за 2017 година. Владата на Република Македонија врз основа на Законот за заштита на децата ја усвои Програмата за развој на дејноста за заштита на децата за 2017 година, согледувајќи го значењето на регионалната програма што ПРЕЦЕДЕ мрежата, односно партнерството за помирување преку ран детски развој и образование во Европа го вложува во јавните уста нови за деца - детските градинки.



ЗАЛОЖБИТЕ НА МЕЃАШИ ЗА ПОСТРОГО САНКЦИОНИРАЊЕ НА СЕКСУАЛНИТЕ ЗЛОСТОРНИЦИ

Силното застапување, залагање и лобирање на Првата детска амбасада Меѓаши за построго санкционирање на сексуалните злосторници, родосквернувачи и педофили, посебно кога жртви се деца помлади од 14 години вродија со плод. Имено, во февруари 2014 година пратениците во Собранието на Република Македонија прифатија три од четирите препораки за кои се залагаше Амбасадата Меѓаши, вклучително и зголемување на казните за педофилите на минимум 15 години, воведување на медикаментна терапија, таканаречена хемиска и доживотна казна затвор за рецидивистите, како и за педофилот кој ќе го стори делото на посебно грозоморен начин. Со овие мерки усвоени во македонското собрание има можност оваа патолошка појава да се стави под контрола, особено за педофилите рецидивисти.





BREAKING NEWS

GOJE SAM? Naslovica » Vjesti » Svijet » DRASTIČNE KAZNE: Makedonija prva u regiji uvodi kemijsku kastraciju za pedofile

PRVI U REGIJI

DRASTIČNE KAZNE Makedonija prva u regiji uvodi kemijsku kastraciju za pedofile



All the News Premium Blogs Video In Pictures Advertise


Share: Facebook Twitter LinkedIn

NEWS 20 AUG 12

Macedonia Mulls Chemical Castration of Paedophiles

After the latest suspected child abuse case, a children's watchdog has proposed chemical castration for paedophiles, and authorities say the idea is worth considering.

Sinisa Jakov Marusic | BIRN | Skopje



The NGO, the First Children's Embassy - Megjashi, argues that the current maximum penalty of 15 years in jail is not enough to stop child abusers from repeating their crimes.

"Chemical castration as well as tagging offenders with electronic locators so that the police and social authorities know their whereabouts would prevent some repeat



УСВОЕНИ ИЗМЕНЕТЕ НА КРИВИЧНИОТ ЗАКОНИК
Хемиска КАСТРАЦИЈА за педофилите
СТРАНИЦИ 2-3



ЗАЕДНИЧКО И ОДГОВОРНО РОДИТЕЛСТВО И ПО РАЗВОД

Во 2015 година група родители и Детската амбасада Меѓаши преку граѓанска иницијатива побараа измени во Законот за семејството и воведување заедничко и одговорно родителство и по развод. Поддржувајќи ја оваа иницијатива, Првата детска амбасада во светот Меѓаши и овој пат го стави детето во сферата на интересот и фокусот, нагласувајќи дека децата имаат право и заслужуваат квалитетно и одговорно родителство и по разводот, како и дека со разводот на поранешните партнери не престанува родителството. Детето има потреба од двата родители кои заеднички и подеднакво ќе водат грижа за неговиот правилен раст и развој и заедничко воспитување и чување.



ПОМОШ И ПОДДРШКА НА ДЕЦАТА ПОГОДЕНИ ОД ПОПЛАВАТА ВО СКОПЈЕ И СКОПСКО

На 7 август, еден ден по поплавата во Скопје и Скопско, шокирани од последиците и од фактот дека меѓу жртвите имаше и деца, Детската амбасада Меѓаши упати апел со кој информираше дека сите свои активности ги пренасочува за помош и поддршка на децата погодени од поплавата. За полесна комуникација и координација беше отворена група на социјалната мрежа Фејсбук, а беше упатен и повик за волонтери/волонтерки. Заедничката цел – да се помогне на оние кои имаа најголема потреба нè поврза со една особено посветена група активисти/активистки од Фејсбук групата „Хуманитарна помош за поплавените семејства во Скопје“. Меѓаши стапи во контакт со стотици волонтери, деца, родители од поплавените подрачја, граѓани кои сакаа да помогнат.

Во основното училиште „Кирил и Методиј“ во с. Стајковци, Детската амбада Меѓаши и ЈЗУ Универзитетската клиника за дерматологија отворија медицински пункт каде за децата се обавуваа прегледи и медицинска заштита. По неколку дена на пунктот се придружија и ЈЗУ Универзитетска клиника за детски болести и ЈЗУ Универзитетска клиника за инфективни болести и фебрилни состојби.

Волонтерите континуирано носеа помош, разговараа со родителите, баравме евакуација, алармиравме, обезбедувавме медицински екипи, правевме списоци на деца и ги повикувавме на преглед кај педијатри, сè со цел да влијаеме превентивно, да не се случи епидемија или уште други страдања, особено кај децата.

Секојдневно на Фејсбук групата ги објавувавме плановите за утрешниот ден, распределбата на работни задачи, кој, каде, што, кога...



ПОСВОЕНИТЕ ДЕЦА ИМААТ ПРАВО ДА ЗНААТ КОИ ИМ СЕ БИОЛОШКИТЕ РОДИТЕЛИ

Во 2017 година Првата детска амбасада во светот Меѓаши ја поддржа граѓанската иницијатива – Посвоените деца имаат право да знаат кои им се биолошките родители. Според член 123-а од Законот за семејство, се штити тајноста на родителот, а не се штити најдобриот интерес на детето. Неправда е Законот за семејство да ги штити родителите, а да ги држи во заложништво посвоените деца. Тоа е и дискриминација на овие деца. Затоа и ставот на Детската амбасада Меѓаши е дека детето треба да ги знае своите родители. Тоа, впрочем, го пропишува и член 7 од Конвенцијата за правата на детето, а тоа се и препораките на Комитетот за правата на детето при ООН. Потребни се измени на Законот за семејство, со што ќе се овозможи посвоените деца да го дознаат своето генетско потекло, бидејќи тоа е суштествен елемент од личниот идентитет на посвоените деца. Целта на законските измени е посвоените деца да имаат право да ги знаат своите биолошки родители и овие измени првенствено треба да бидат во насока на заштита на најдобриот интерес на детето.



МАКЕДОНИЈА СО ЛЉУБОВ ЗА АЛЕПО

Со цел поддршка и подигање на јавната свест, особено кај помладата генерација за состојбата во која се наоѓаат нивните врсници од Сирија и воопшто бегалците, како и истакнување на потребата од солидарност и помош на луѓето кои страдаат од војна, Здружението на граѓани „Легис“ и Детската амбасада Меѓаши во февруари 2017 година ја започнаа кампањата „Македонија со љубов за Алепо“.

Во рамките на Неделата на солидарност со децата бегалци од Сирија (од 27.2.2017 до 5.3.2017), преку бројни активности во училиштата низ Македонија децата и младите беа запознаени како може да им се помага на луѓе во неволја, да се организираат хуманитарни акции и други форми на искажување солидарност, развивајќи емпатија, иницијативност, хуманост и многу други вредности кои сакаме да ги поддржиме кај децата. Еден дел од кампањата беше насочен кон собирање финансиски средства од граѓаните и бизнис секторот, како симболична хуманитарна помош од граѓаните на Македонија за децата бегалци од Сирија.



МИРОТ Е СЕКОЈ ЧЕКОР

“If we are to build peace in our world, we must begin with our children” Mahatma Gandhi



Во септември 2017 година Првата детска амбасада во светот Меѓаши започна кампања за подигање на свеста за значењето на воведувањето на Образованието за мир/мировното образование во воспитно образовните институции во Република Македонија. За таа цел низ цела Македонија беа поставени билборди и реклами со слоганот на кампањата „Мирот е секој чекор“ на 6 локални јазици (македонски, албански, турски, ромски, српски и влашки). Кампањата претставуваше можност да се мобилизира јавноста, бидејќи мировното образование се темели на потребата од превенција на насилството и превенција на можни нови судири. Токму на полето на превенцијата не се преземаат доволно активности во училиштата и тоа е една од причините што не постои комуникација меѓу младите од различни етнички групи, кои се оптоварени со предрасуди, а тоа често завршува со конфликтни ситуации, тепачки, навредувања, а некои, за жал, со уште потешки последици. Од друга страна, поставувајќи го мировното образование како составен дел на образованието, почнувајќи од предучилишното па нагоре, ќе резултира со намалување на насилствата во училиштата и зајакнување на капацитетите на наставниот кадар и учениците во поглед на надминување на конфликтите, разработувајќи ги истите по ненасилен пат.

Училиштата не се изолирани простори, па затоа делумен/еднонасочен пристап нема голема моќ за општествени промени. Пристапот мора да биде холистички и заеднички, неопходна е акција од страна на надлежните институции, како и зголемени заложби на граѓанските организации и медиумите. Само со заеднички напори може да се постигне посакуваната промена, училишта и општество без насилство!

Што понатаму?

Стигнавме и до 25-годишнината, а и сами не знаеме како бидејќи во сите тие ургентни барања за помош на децата погодени од војните, децата кои беа злоупотребувани, малтретирани, силувани... ние не помислувавме на бројки, на јубилеи, едноставно немаме време за тоа. За да не ги заборавиме тие важни датуми, Детската амбасада Меѓаши испраќаше реакции до медиумите и укажуваше колку е важно да се работи со и за децата. Но кога почна да се спомнува 2017 ни стана јасно дека нешто мора да направиме, дека некогашните деца (членови, волонтер(к)и, бегалци) очекуваат од нас да ги собереме, како постари родители кои ги собираат своите деца за нивниот роденден. Тие почнаа да се изнаоѓаат на социјалните мрежи, посебно некогашните деца бегалци и волонтерите/волонтерките и прашуваа кога ќе може да се сретнат? И има ли подобар момент за такво нешто од јубилејот кој ете чука на врата? Убаво чувство, но и обврска. Сега предизвиците за Детската амбасада Меѓаши не се помали од оние кои што се испречија во 1992 година кога се оформи. Тогаш се здруживме како група граѓани за да им помогнеме на децата бегалци погодени од војната во БиХ, но продолжувајќи со работата и со другите деца, од Македонија, на површината излегоа, за жал, многу други тешки проблеми на кои требаше да се работи. За тие проблеми тогаш воопшто не се ни зборувааше: луѓето немаа слушнато дека децата имаат нивни права, а сексуалната



злоупотреба на децата и педофилијата беа табу теми, детскиот труд се сметаше дека не постои тука на овие простори...

Сега сите знаеме дека е поинаку, направени се многу промени, а огромен дел од заслугата за нив припаѓа несомнено на работата на Детската амбасада Меѓаши. Но, за жал, тоа понекогаш изгледа како капка во морето, има уште толку многу да се направи и сработи. Децата не обврзуваат на тоа, да ја продолжиме мисијата повеќе од кога било порано и покрај многуте сопки и тешки моменти на опстојување...
Продолжуваме!!!



Гордана Пирковска Змијанац

основачка на Првата детска амбасада во светот МЕЃАШИ - Република Македонија



"A person's a person, no matter how small."

— Dr. Seuss



Членови на Управен одбор на Првата детска амбасада во светот Меѓаши

Коле Ангеловски
Благоја Чоревски
Ајрије Дачи
Роза Василевска

Евристика Шашкова
Зумрета Јакупи
Лена Дамовска
Душко Арсовски

Гордана Пирковска-Змијанац
Сашо Трајковски
Драги Змијанац



Членови на Надзорен одбор на Првата детска амбасада во светот Меѓаши

Елизабета Атанасова Александар Ѓумберовски Снежана Јаневска

ТИМОТ НА ПРВАТА ДЕТСКА
АМБАСАДА ВО СВЕТОТ
- МЕЃАШИ



Драги Змијанац




Основач и претседател на Првата детска амбасада во светот Меѓаши. Од нејзиното основање во април 1992 г. до денес се бори за одбрана на правата на децата, детската личност и нивните најдобри интереси. 25 години помага во организацијата и го руши молкот и страдањето на децата погодени од војната, децата жртви на педофилија и сексуална злоупотреба, децата кои се исклучени од образованието и им се злоупотребува детскиот труд. Тој се залага и ги застапува децата за сите прашања кои се од важност за потребите и остварување на правата на детето за заедничко родителство по развод, за правото посвоениите деца да ги знаат биолошките родители, се залага за одговорно родителство и за градење на култура за мир од рана возраст.

Драги Змијанац е лидер во македонското граѓанско општество, промотор на правата на децата во земјата и на правата и заштитата на децата од насилство и злоупотреба.



Гордана Пирковска-Змијанац




- Мировна учителка, активистка за правата на децата, основачка на Првата детска амбасада во светот Меѓаши – Република Македонија, иницијаторка и авторка на бројни активности, проекти и кампањи, меѓу кои и познатата кампања „Дали денес го гушнавте вашето дете?“. Последниве години работи во програмата за мировно образование и како консултантка на организацијата.

Во Меѓаши е затоа што има можност за личен придонес кон остварувањето на заедничката визија за СРЕКНО ДЕТЕ, а тоа подразбира меѓудругото вредносно втемелена активност и ненасилна акција против бројните неправди, квалитетно образование за секое дете - мировно образование, одговорност, непомирување со злоупотребите, омразата и говорот на омраза, дискриминацијата по кој било основ, предрасудите...




Катерина Конеска



Раководител на програми. Ангажирана во организацијата од 2009 година. Работниот ангажман на Катерина опфаќа следење на спроведувањето на програмите и проектите, раководење на проекти, планирање, мониторирање и евалуација. Работи на полето на заштита на детските права преку спроведување на низа различни активности кои прават да се креира подобар свет за децата. Воедно во организацијата е одговорна и за спроведување на стандардот за менаџмент на квалитет ИСО 9001. Катерина Конеска духот на почитување и поддршка кој струи во Детската амбасада Меѓаши го има почувствувано уште од средношколските денови кога беше ангажирана како волонтер и кога имаше директна работа со децата членови на Амбасадата.

Јана Зенговска



Ангажирана е во организацијата од 14.9.2010 година. Работи како координатор на СОС-телефонот за деца и млади.

„Зошто сум во Меѓаши?“ Затоа што верувам во промени кои настануваат како резултат на заедничко делување.“

Ана Икономова



Ангажирана во организацијата : јануари 2013 година.

Работно место: сметководител и финансов менаџер.

Слободанка Богоевска



Слободанка Богоевска работи во Меѓаши од 1998 година. Покрај континуираното водење на грижа за хигиената во објектот, Слободанке е посветена на работата во дневниот центар за деца, обезбедувајќи храна, облека и други ресурси кои им се потребни на децата. Таа секојдневно ја прима и класифицира донираната облека и им ја распределува на граѓаните од социјално ранливи категории кои се обраќаат во Меѓаши. Унапредувањето на благосостојбата на децата е нејзина главна мотивација за работа.

ТИМОТ НА ПРВАТА ДЕТСКА
АМБАСАДА ВО СВЕТОТ
- МЕЃАШИ


Ира Симеонова



Вработена е во Детската амбасада Меѓаши како раководителка на канцеларија, од октомври 2015 г.

„Работењето во организација која се грижи за правата на детето е дополнителен мотив во извршувањето на работните обврски.“

Ана Битољану



Мировна работничка, вработена во Програмата за мировно образование. Со Првата детска амбасада во светот Меѓаши е од 1999 година, а вработена е во Меѓаши од 2015 година. Верува во ненасилство и делување, во солидарност и поддршка, во моќта на образованието, во луѓето... Меѓаши со своите програми, акции, иницијативи се труди да гради подобра иднина за сите.


Жарко Змијанац



Ангажиран во организацијата од 20.12.2007 г. Работи како менаџер за промоција и одржливост.

„Зошто сум во Меѓаши? Заради можностите, креативноста, слободата и иновативноста кои се карактеристика на организацијата и работењето во истата.“

Јетмире Малиќи



„Ангажирана сум од 2017 година во Меѓаши. Мировен работник во Програмата за мирно образование.“



Кристијан Павловски

Кристијан Павловски, дипломиран психолог, работи на позицијата СОС-контактно лице, почнувајќи од 1 март 2017 година. Со одговарање на повиците, тој врши упатување на лицата кон соодветните институции, одговорни за нивниот проблем. Исто така, преку бесплатната психолошка служба, која е во склоп на Првата детска амбасада Меѓаши, нуди советување на деца и родители.



Васка Бојаџи


Васка Бојаџи за првпат се вклучи во активностите на „Меѓаши“ во 2009 година, во рамките на проектот „Градење култура на детско учество“. Таа учествуваше во подготовката на првиот „Алтернативен извештај за состојбата со детските права во Република Македонија“ изработен од страна на деца, а иститот подоцна го презентираше пред Комитетот за правата на детето при ООН во Женева. Васка во моментот е посветена на организација на активностите по повод одбележувањето на 25-годишниот јубилеј на Првата детска амбасада Меѓаши.

Печатница: Друштво за производство и трговија БАТО ЕНД
ДИВАЈН ГРАФИКС ЦЕНТАР ДООЕЛ увоз-извоз Скопје

Лектор: Марина Геческа-Василевска


Дизајн: Зоран Крстески

Прва детска амбасада во светот Меѓаши
2017 година



Она што сме го направиле за себе, умира заедно со нас;
Она што сме го направиле за другите, останува бесмртно.
(Алберт Пике)

БЛАГО!



 Коста Новаковиќ 22а
 1000 Скопје, Република Македонија
 +389 2 2465 316
 info@childrensembassy.org.mk
 <http://www.childrensembassy.org.mk>



 **25**
МЕГАШИ
 1992-2017

